

(شاعري)

تن تشنگي تار

اويس ساگر سومرو

تن تشنگي تار



اويس ساگر سومرو

ڪنول پبليڪيشن 331

اويس ساگر نئين ٺهيءَ جو شاعر آهي، جيڪو تخليقي جذبي سان سرشار ٿي اڳتي وڌي رهيو آهي. جيڪي موضوع مروج شاعريءَ ۾ آهن، اهي سندس اظهار جو حصو آهن. وطن، ڌرتيءَ ان جا ماڻهو ۽ ماڳ مڪان اويس جي شاعريءَ لاءِ اٽساه جو وسيلو آهن. هو مختلف صنفن ۾ پنهنجا احساس اوتي ٿو. غزل، وائي، نظم، نثري نظم ۽ ٽيڙن ۾ هو پنهنجي دل جون ڳالهيون پريور انداز سان اظهار ٿو. اويس ساگر کي ادبي دنيا ۾ پنهنجي سڃاڻپ لاءِ اڃان اڳتي سفر ڪرڻو آهي. پر هيل تائين جيڪو هن تخليق ڪيو آهي، انهيءَ ۾ فن ۽ فڪر ٻئي موجود آهن. اويس ساگر ۾ جيڪڏهن اها ئي تڙپ ۽ بيچيني رهي ته هو پنهنجي هڪ ڌار سڃاڻپ ڪرائڻ ۾ ڪامياب ويندو. اويس جي شاعريءَ ۾ ٻوليءَ جي سادگي ۽ اظهار جي بيساختگي اهو ويسا ڏياري ٿي، ته هو هڪ ڏينهن اها منزل ضرور ماڻيندو.

ادل سومرو

ISBN 978-969-2252-16-3



Rs:250

BOOK NO: (337)

سمورا حق واسطا هتیکا

تن تشنگي تار

شاعري

اويس ساگر سومرو

فيبروري 2022 ع

امرايازمهر 03322920262

ڪنول پبليڪيشن

ڪنول پبليڪيشن / پرنٽر & بڪ شاپ، سيد آرڪيڊ، گاڏي کاتو - حيدرآباد.

© : 0333-7523132

✉ saeedsoomro44@gmail.com

ملھم: 250 روپيہ

Tan Tashnagi Tar

(Poetry)

Awais Sagar Soomro

Edition: 1st Feb: 2022

Published by: Kanwal Publication

ڪتاب ملڻ جا هنڌ،

ڪنول پبليڪيشن & بڪ شاپ، سيد آرڪيڊ، گاڏي کاتو - حيدرآباد.

سمبارا ڪتاب گهر، حيدرآباد. ڀٽائي بڪ اسٽور، حيدرآباد - ڪويتا ڪتاب گهر، حيدرآباد -

رومي ڪتاب گهر، گدو چونڪ حيدرآباد - دانيال ڪتاب گهر، قاسم آباد. حيدرآباد

سرمدست ڪتاب گهر، هنداپلس، حيدرآباد نئون نياپو ڪتاب گهر، سچل ڳوٺ ڪراچي.

- مرڪ پبليڪيشن هائوس، ڪراچي - ڪاٺياواڙ بڪ شاپ، اردو بزار ڪراچي

سنڌيڪا بڪ شاپ، لاڙڪاڻو - راييل ڪتاب گهر، لاڙڪاڻو. الميراڻ ڪتاب گهر، سانگهڙ -

سليمان برادر س، نواب شاه - مدني بڪ اسٽور، دادو سنڌيڪا ڪتاب گهر سکر - سارنگ ڪتاب گهر، سکر -

ٿر ڪتاب گهر، مٺي - سنڌ بڪ اسٽور پڪا چانگ، سراج بڪ اسٽور قنبر

www.sindhsalamat.com

تن تشنگي تار

(شاعري)

اويس ساگر سومرو

ڪنول

پبليڪيشن 2022ع

books.sindhsalamat.com

اوسيئڙي ۾ رچيل شاعري

شاعري اگر معجزو آهي ته ان جو سرجيندڙ ڇا هوندو...!؟

هڪ خيال

ارپنا

گهڻا گهڻا ڏهاڙا اڳ، هڪ ايس ايس ايس سيل فون ۾ ٽپي آيو ۽
چيائين اوهان سان ملڻ چاهيان ٿو ۽ مان شاعري لکندو آهيان... ائين
اويس ساگر سائينءَ سان سکر جي ايوب گيت تي هڪ مختصر
ملاقات ٿي. هونءَ به سائين اڌل سومري جي ڪري هيءَ دل سومرن کي
ڄڻ ته سجدا ڪندي آهي. اويس سان اها مختصر ملاقات پورو هفتو
دل جي پيڙهيءَ ۾ هڪ سهڻي ياد جيان هلڪورا کائيندي رهي.

ٻي هفتي اويس سان وري ٻي ملاقات ٿي وئي، ٻي ملاقات ۾ مون هن
جي شاعراڻين لمحن جو مزو ورتو. سادن سون لفظن کي شاعريءَ جو
رنگ ڏئي ڪو اويس کان سڪي ۽ مٿان کان هن جي ڪل گاڏڙ
مسڪراھت... سڄو سارو، جيئن ڏوڏو جاڳندو شاعر ڄڻ ته... اويس سان
ٽين ملاقات به ساڳي ئي جاءِ تي ٿي... ان ملاقات ۾ اويس مون سان
ڪافي گهرو گهرو نظر آيو ۽ هُج مان ڪمپوز ٿيل شاعريءَ جو مجموعو
حوالي ڪري مهاڳ جي فرمائش ڪيائين.. هاڻ ڏيو منهن سائين...
ڪاڏي مهاڳ ۽ ڪاڏي هن پروج جو منهن... سنڌيءَ جي ڪا به سٺ
لکڻ کان پوءِ ذهن تنگجي ويندو آهي ته ”بهار“ لفظ مذڪر آهي يا
مونت... اسان اترادي چئون ”هاڻي هاڻي پگهار ورتي آهي...“ ته لاڙ ۽
ڏکڻ وارا سنڌي چون ”هائي هاڻي پگهار ورتو آهي...“. انهيءَ قسم جي
ذهني تنگواليءَ ۾ لکڻ جي بهترين موڊ جي به تباهي ٿي ويندي آهي.

سيد توکي سنڌ

ساري ٿي هر هنڌ

تن تشنگي تار

سنڌ امڙ جي نالي
جنهن جي ڪُڪ سدائين سائي رهي
پنهجي جنم ڏيندڙ جيجل
حاجل خاتون جي نالي
جنهن سنڌي ٻوليءَ جون لوليون ڏنيون
سندس دعائن جو هي ثمر آهي

اويس ساگر سومرو

سائين جي ايم سيد جي پيٽا سان شاعريءَ جو هي ڪتاب
شروعات وٺي ٿو. بسم الله جي جاءِ تي سيد جي حضور ۾ پيٽا ڏاڍو وڻي
۽ ذهن تي سهڻو تاثر ڇڏي وئي.

ننڍ نيٽن کان ڦٽي آهي
من اندر ۾ ڌرتي آهي

مان ڪافي سائرا لمحا ان بند تي چپ چاپ بيٺو رهيس... هڪ
نئون نڪورو احساس ۽ معصوميت وڃان اظهاريل شعر.... ان شعر
وڃان گذري دل اهو وشواس بلڪل جوڙي ويهي ٿي ته.... نه
بيلي.... لفظن ۾ ساڻه ڪٽڻ جي چاهنا آهي ۽ زبردست آهي....

لڳائي نينهن جا ناتا
هاڻ ساگر کان رُني آهي...

مان جڏهن اويس ساگر جي نظم "سانوري" تي پهتس ته هڪڙي
سادڙي سلوٽي ۽ ڪوملنا سان ڀريل احساس سان ملاقات ٿي وئي....
هن نظم جو مڪمل ٿيم پسڻ چاهيو ٿا ته اوهان کي جڳ مشهور
ليکڪ آسڪر وائلڊ جو شاهڪار ناول "پڪچر آف ڊورين گري"
جنهن تي هڪ شاهڪار فلم به ٺهيل آهي جنهن ۾ ڊورين گري جو
ڪريڪٽر هرڊ هيت فيلڊ ڪمال جو ادا ڪيو هو. اويس ساگر جو هي
نظم حالانڪه بي حد مختصر آهي مگر ان جو ڪئنواس گهڻو گهڻو
وشال ۽ بي انت آهي. ائين سمجهو شاعر چند لائينن ۾ هڪ دنيا
تخليق ڪري اسان آڏو اچي بيهاري آهي.

"زلف ڪارا، ڪاري چولي

بدن تي مٿس لڳل شيشا ڳاڙها

ويني ڏسي شيشي ۾

پنهنجيون نيريون اکيون....!

هوءَ سانوري چوڪري...."

ڏسو انهيءَ نظم ۾ ڪو به ڪرافت، ڪابه انجنيئرنگ ۽ ڪا به
شعوري مٿاڱت ڪانهي. هڪڙو سادڙو خيال ۽ سادڙن لفظن ۾ لکيو
ويو آهي. جنهن جو سچو حسن، ان جي سادگي پري لفظن جي چونڊ ۾
آهي... ائين اڳتي هلون ٿا ته هنن ستن جڻ ته پيرن آڏو ڦل استاپ جو
پٿر رکي ڇڏيو آهي.

ڪوليا تو وار جڏهن
گل ٿيا گلزار سکر ۾

....

ڪاڇو ٿر به سهڻو آ ڀر
آءُ ته ڪيون پيار سکر ۾

سکر جي رديف وارو هي غزل هونءَ ته هڪ عام غزل آهي پر ان جو
"سکر" رديف غزل کي ڏاڍو سهڻو بڻائي ٿو ڇڏي.... شايد ان جو سبب
سکر سان اسان جي جذباتي اتيچمنٽ ۽ اڻ ميو عشق به ٿي سگهي ٿو و
ته سڄو جهان رلي رلي، جهاڳي جهاڳي ننڊ وري به سکر ۾ ٿي ايندي
آهي جڻ ته سکر جي هندوري ۾ مون کي پنهنجي "آئيءَ" جي آسپس
ملندي آهي... اويس جو، منهنجو سائين اڌل جو سائين اياز گل جو ۽
وحيد جو سکر ڪمال جو شهر آهي. چوندا آهن ته جنهن شهر ۾ توهان
کي ننڊ نه اچي اهو شهر توهان جو ٿي ٿي ڪونه ٿو سگهي.

اها هڪ وڏي ٺهڻائي آهي ته توهان کي توهان جو شهر ماءُ جيان
ننڊ جو آسپس ڏيندو.... سو سکر جو شهر اسان مردود حرم ماڻهن لاءِ
ماءُ، ماما ۽ آئيءَ جهڙو اهم آهي.

اويس جي ڪتاب جا شعر ۽ ڀنا اٽلائيندي منهنجون نگاهون
جڏهن هيٺ ڏنل ان نظم تي pause ڪري بيهي رهيون ته انجو سبب
به نظم جي سادگيءَ ۽ ان ۾ بي پناه اندروني ترنم آهي.... نثري نظم ۾ ته
نه حالانڪه ضروري نه هوندو آهي پر جڏهن سائين بيدل مسرور سائين

نصير مرزا نظم "خوشبوءَ جي سنگ سنگ" ڳايو هو ته وه وا ٿي وئي هئي. سڀني چيو اهو آزاد نظم آهي پر مون اڄ تائين ان نظم کي لئريڪل نشري نظم مڃيو آهي... ته ان جيان اويس ساگر جو هي نظم به پنهنجي اندر ۾ ڪمال جي اندروني موسيقي رکي ٿو.

اوسيئڙي ۾ آءُ

وڻ جي هڪڙي ٽاريءَ هيٺان

توڪي ساريان ويٺو..

گونج ٿڌيا ۽ گل ڪڙيا

هوائون هيون سي گذري ويون...

يادن جي خوشبو چوڏس هئي..

ڪنوڻيون ڪنڀيون اندر ۾

۽ بادل برسڻا نيٺن مان...

ترسيا ڪيئن مگر

منهنجا نيٺ

شال اچو هيل

منهنجي مند بهار ۾.....

مون کي هونءَ به اويس ساگر جي شعر مالها جو رڳو مڪڙو پساڻو هيو... اڳيان اوهان جون ڄاڻو آڱريون هونديون ۽ اويس جي شعر، شهر جون گليون ۽ سرسبز باغيچا هوندا. هن شهر ۾ رولاڪيون ڪيو ۽ پوءِ اويس کي ٻاڙو ته اوهان هن جي تخليقن کي ڪيئن ڀاتو...

اويس جو هي پهريون ڪتاب آهي ۽ پهريون ڪتاب به پهرين ڀار جيان ڪڏهن به وسرندڙ ناهي هوندو... جيئن اسان جي سائين اياز گل جي پهرين ڪتاب "سوچون سرها گل" کي اڃان تائين وساري ناهيون سگهيا ۽ جيئن اڌل سائينءَ جي ڪتاب کي اڄ به لائبريرين ۾ اسان جون اڪيون ۽ آڱريون ڳولها ڪنديون آهن ائين ئي سکر جي هن

نوجوان شاعر کي به هن جي پهرين ڪتاب بعد سهڻن اڪرن ۽ سهڻن جملن ۾ ياد رکيو ويندو.

اسان جي ٽهڙيءَ کان پوءِ اُسريل نج نبار سنڌي واس سان واسيل هيءَ ٽهڙي اسان سينٽرس جو هڪ سهڻو تسلسل آهي ۽ ان تي اسان کي پنهنجي تسلسل سان اڻ ميو پيار ته محسوس ٿي ٿي رهيو آهي پر اهو فخر به محسوس ٿي رهيو آهي ته اسان جو شعر، سفر فواد ڪلوڙ، مونس رضوي، احمد شاکر ۽ اسد بروهيءَ جي روپ ۾ ڪيڏو نه سندر ۽ من لپائيندڙ آهي.

حبيب ساجد

ماڪا ڳوٺ... سکر

31 آڪٽوبر 2021ع

مينهونگي جي مند جهڙو شاعر...

اويس ساگر نوجوان شاعر آهي ۽ هي سندس شاعري جو پهريون مجموعو آهي. جيئن ماڻهو پهرين پيار ۾ جذباتي جوش سان ڀرپور ۽ اتاولو هوندو آهي. تنهن اويس ساگر پڻ پنهنجي شاعري جي پهرئين مجموعي جي پيار ۾ مونکي بيحد پر جوش لڳو. سندس شاعري تي ڪجهه لکڻ کان پهرئين اويس ساگر جي پس منظر تي ٿورو گهڻو لکڻ ضروري ٿو سمجهان هي نوجوان اويس ساگر بشير منگي جي ساٿ ۾ ادبي دنيا ۾ آيو آهي ۽ بشير منگي جي سنڌي ادبي سنگت سکر جي پليٽ فارم تي ئي سندس ادبي تربيت ٿي آهي سندس شاعريءَ جو محرڪ به سنڌي ادبي سنگت جون تربيتي گڏجاڻيون آهن ان ڳالهه ۾ ذري جو به ڪو شڪ ناهي ته سنڌي ادبي سنگت جي گڏجاڻين سڄي سنڌ ۾ نون اديبن شاعرن کي پنهنجي آوي جي گڏجاڻين ۾ پڄاڻي پختو ڪيو آهي. سو بشير منگي جهڙي برجستي اديب شاعر محقق جي ساٿ ۾ هي نوجوان اڄ پنهنجو شاعري جو مجموعو تخليق ڪري ڇپرائڻ جي لائق ٿيو آهي ڪهڙي خبر آهي ته ڪتاب ڇپجي پڙهندڙ جي هٿن تائين پهچي ٿو ته پوءِ ئي ڪنهن شاعر جو ڀرپور تعارف ادبي دنيا ۾ ٿئي ٿو. اويس ساگر جا سکر جي سڀني شاعرن سان سٺا واسطا آهن ۽ کين ڪتاب پڙهڻ جو به بيحد شوق آهي جنهن سبب سندس اچڻ وڃڻ سنڌيڪا اڪيڊمي سکر ۾ پڻ رهي ٿو ۽ اڪيڊمي جي انچارج مشهور شاعر سميع سجاد جي شاعراڻين ڳالهين کان پڻ هي نوجوان اتساه وٺندو رهي ٿو-منهنجو هن نوجوان سان تعلق ته استاد شاگرد وارو آهي. جو هي صاحب اسلاميا آرٽس ڪامرس ڪاليج ۾ ايمر اي سنڌي ڪرڻ دوران منهنجو هوشيار شاگرد پڻ رهيو آهي ۽

ايمر اي سنڌي فرسٽ ڪلاس ۾ شاھ لطيف يونيورسٽي خيرپور مان ڪئي اٿائين ان کان علاوه اويس منهنجو پاڙيسري پڻ آهي محنتي هجڻ سبب هڪ ميڊيڪل ڪمپني ۾ برسر روزگار پڻ آهي، ۽ مونکي سندس محنت ۽ لڳن جي جذبي سبب قوي اميد آهي ته اويس پنهنجي مطالعي ۽ شوق سبب هڪ ڏينهن ڪميشن جو امتحان پاس ڪري ڪاليج ايجوڪيشن ۾ ادب جو استاد ضرور ٿيندو.

اويس ساگر جي شاعري هڪ نوجوان شاعر جي شاعري آهي جنهن ۾ عمر جي لحاظ کان مختلف رنگ برسات کان پوءِ نڪرندڙ انڊلٽ وانگر سمايل آهن. هڪ محب وطن ۽ ڌرتي سان ڪميٽيل شاعر وانگر اويس جي هن مجموعي جي ابتدا سنڌي قوم جي قومي شاعر شاه لطيف کي پيٽا ڏيڻ سان ٿئي ٿي، ۽ هو پنهنجي نظم لطيف جي ڌرتي ۾ هن طرح مخاطب ٿئي ٿو.

سند سونهاري لطيف جي ڌرتي.

پاڪ پياري لطيف جي ڌرتي.

هن شعر ۾ سندس پنهنجي جنم ڀومي ۽ پنهنجي قومي شاعر شاه لطيف سان پيار جو اڻاها اظهار نظر اچي ٿو ۽ ان سان گڏوگڏ شاعراڻين خوبين ۾ شمار ٿيندڙ تجنيس حرفي پڻ پڙهڻ دوران متاثر ڪري ٿي ۽ منچر، ڪينجهر، ڪيٽي، بندر ۽ موهن جي دڙي جو ذڪر سندس تاريخي شعور جو پڻ ڏس ڏيندي نظر اچي ٿو.

اويس ساگر جي شاعري جي ڳڻتي ۾ ٻيو نظم "سند امان" جي سري هيٺ ڏنل آهي لفظ امان جو تصور ئي انسان لاءِ هائوناريندڙ هجي ٿو ۽ اويس سند امان ۾ پنهنجي شاعراڻن جذبن جو اظهار هن ريت ڪندي بي حد متاثر ڪري ٿو.

شاھ سچل ساميءَ جي،

تون ڀلاري سنڌ امان.

باشعور ۽ باڪردار شاعر هميشه پنهنجي ڌرتي ۽ ڌرتي جي
سرجڻهار کي هميشه پنهنجي شاعري جو موضوع بڻائيندا آهن. ۽
اويس به انهن شاعرن وانگر پنهنجي شاعري ۾ پنهنجن ڪلاسيڪل
شاعرن جو ذڪر ڪري سنڌ امان جو حق هڪ حلالِي پت جيان بهتر
نموني ادا ڪيو آهي.

اويس ساگر پنهنجي شاعري جي هن ڪتاب ۾ پنهنجي ٽئين نظم
"سيد ۽ سنڌ" ۾ سنڌي قوم جي محسن سنڌي قوم لاءِ پنهنجي سڄي
زندگي زندانن ۾ گهاريندڙ سائين جي ايم سيد جو ذڪر ڪري سنڌي
قوم جي حقيقي جذبن جو اظهار ڪيو آهي ۽ سنڌ جي سڄي سپوت
کي هو محبت پيار ۽ خلوص مان ياد ڪندي چوي ٿو.

سيد تنهنجي سنڌ

ماڪي ۽ گلڦند.

سائين جي ايم سيد کي مخاطب ڪندي اويس ساگر جڏهن
پنهنجي شعري ستنن ۾ سنڌ کي ماڪي ۽ گلڦند جي استعاري ۾ بيان
ڪري ٿو ته پڙهي هائو نري پوي ٿو ۽ خوشي ٿئي ٿي ته اسان جون قومي
روايتون هن نوجوان جي هٿان اڳتي وڌن پيون اهو هڪ اتساهيندڙ
عمل محسوس ٿئي ٿو.

هر نوجوان وانگر اويس ساگر پڻ پيار جي پڪي سان گڏ اڏري ٿو ۽
وري نوجوان به هجي، مٿان سون تي سماڳو شاعر پڻ هجي ته پوءِ جي
ان جي شاعري ۾ دل لڳي جون ڳالهيون نه هونديون ته پوءِ هو ڪيئن
شاعر سڏبو سو اويس به پنهنجي محبوب جو ذڪر ڪندي واه جو
ڌرتي جو استعارو ڪتب آڻيندي پنهنجي اندر جو احوال هن ريت
بيان ڪندي نظر اچي ٿو.

ننڊ نيٺن کان ڦٽي آ.

من اندر ڪا ڌرتي آ.

هو پنهنجي انهي غزل ۾ اڳتي هن ريت اظهار ڪري ٿو.

ڇو لڳائي نيهن ناتا؟

هاڻ ساگر کان رني آ.

اويس ساگر جي غزلن جي جيڪا خوبي متاثر ڪري ٿي سان اها
ته هو سادگي سان عام مروج لفظن ۾ ننڍن بندن ۾ پنهنجي دلي
ڪيفيت بيان ڪندي ڏاڍو وڻي ٿو سندس هڪ ٻي غزل جون هي سٽون
سندس آئيندي جي وڏي شاعر هجڻ جو ساڪ ڏيندي نظر اچن ٿيون.

تو جو وار ڇڏيا هن ڪولي.

گل ٿيا گلزار سکر ۾.

محبوب جي وارن جو ذڪر اڪثر اردو سنڌي شاعريءَ ۾ ڪافي
نظر اچي ٿو پر پرين جي وارن ڇوڙن کي گل گلزار جي استعاري ۾ بيان
ڪرڻ وارو انداز اهو ٻڌائي ٿو ته اويس جو انداز بيان ۾ ندرت ۽
منفرديت آهي. اويس جي نظمن ۽ غزلن کان پوءِ جڏهن مان سندس
نثري نظمن جو جائزو وٺان. ٿو ته حيرت ۾ پنهنجي وچان ٿو ۽ هي
نوجوان لفظن جو تمام حسناڪين سان استعمال ڪرڻ جو فن واه جو
ڄاڻي ٿو. هو پنهنجي نثري نظم "مينهوڳي" ۾ چوي ٿو.

اوهان ڇا ڄاڻو،

مينهوڳي جا مزا.

بوندن جو ريشمي بدن تي

رقص ڪرڻ...

ڀنورن جيان،

ڦيرا پائڻ

انڊل رنگن جا

روح ۾

ليڪا پائڻ.

ريشي بدن تي بوندن جو رقص ڪرڻ پنورن جا ڦيرا ، انڊلني
رنگن جا روح ۾ ليڪا پائڻ جهڙيون سھڻيون بيحد حسين جميل
ترڪيبون روح کي بي حد راحت بخشڻ جو سبب بڻجن ٿيون ۽ ان
کي ئي شاعري چئبو آ، جيڪا اويس شاعراڻي بي خودگي ۾ ڪري
روح کي فرحت بخشي ٿو.

اهڙي ريت سندس ٻيا نثري نظم پڻ چرڪائيندڙ ۽ وڻندڙ آهن،
جن تي مان مضمون جي طوالت سبب لکي نٿو سگهان پر انهن جو
سرسري طور تي ذڪر ڪرڻ کانسواءِ رهي به نٿو سگهان.

اويس ساگر پنهنجي نثري نظم "اوسيٽي" ۾ چوي ٿو.

ڪنوڻيون ڪليون اندر ۾،

۽ بادل برسيا نيٺن ۾.

"وري منهنجي راڻي" نثري نظم تنهنجو پارس جهڙو پيار. اڪيون
ميگهه ملهار، ڪپهه جهڙي اڇي اجري ۽ ٻين انيڪ سندر تشبيهن
سبب اويس ساگر جي شاعري ڪنهن نئين نوجوان شاعر جي شاعري
نه ٿي پاسجي بلڪه پڪي پختي شاعري محسوس ٿئي ٿي.

جيئن جيئن سندس نثراڻا مختصر نظم پڙهندو ٿو وڃان حيران
ٿيندو ٿو وڃان هي ڪا سندس پهرين ڪتاب جي شاعري آ ۽
محسوس ٿئي ٿو بشير منگي صاحب اويس جي تربيتي عرصي دوران
کيس ڪافي سٺي شاعري پڙهائي آهي تڏهن هو مختصر لفظن ۾ اندر
کي جھير ۽ پيار جي وير اڀاريندڙ ڳالهيون ڪري وڃي ٿو سندس هي
مختصر نثري نظم "سڪ" ڪيڏو نه وڻندڙ ۽ گھرو آهي.

تنهنجي سڪ ۾

جا عمر

گذري!

سا،

ڪمال

گذري!

نوجوان دلين جي ترجماني هن کان وڌيڪ ڪري سگهي ۽ وري
"اڪير" مختصر نثري نظم ڪيڏو وڻندڙ آهي.

ايندي آن!

ياد تون

برسات جي بوندن ۾..!

برسات جي مند هونءَ شاعرن لاءِ پرين جي اڪير کڻي ايندڙ مند
هجي ٿي سو اهڙي دلفريب مند ۾ اويس کي پرين جي ياد برسات جي
بوندن ۾ اچڻ جڻ مينهن ڪٽين کي پرين جي پيار سان تشبيهه ڏيڻ
وانگر آهي. اهڙي ريت سندس نثري نظم "جي اسان نه هوندا سين" ۾
پرين جي وساري چڙڻ واري وڏي ڏيندڙ ڪيفيت کي اويس جلاد، قاتل،
وڏي ڏيندڙ راتين سان تشبيهه ڏيندي عذاب جي ڀوڳنا جو سٺو اظهار
ڪندي نظر اچي ٿو اهڙي ريت سندس سڄي نثري نظم جي شاعر ۾
وڻندڙ تشبيهن استعمال ٿيل آهن جن جو ڌار ڌار
ذڪر ڪرڻ هن تجزياتي ليک کي اينگهائي ڇڏيندو سو ڳالهه کي
مختصر ڪندي مان سڀني جو ذڪر هڪ هي وقت ڪرڻ چاهيان ٿو
جيئن "ساري ويٺي" ۾ جستجو جي داڻن کي سورڻ، "نيٺ" نثري نظم ۾
نيٺن لاءِ لفظ "مڌ پيالو" استعمال ڪرڻ، نثري نظم "تنهنجون منيون"
۾ محبوب جي منين جو شاهه جي سرن جيان رقص ڪرڻ، مختصر نظم

"نينمن" ۾ نينمن کي سادڙي گل جيان خوشبو ۾ واسجي ويڃڻ سان تشبيه ڏيڻ، "معصوم" نثري نظم ۾ قوه جواني کي بگهڙن جي اک جي ڪنڊي سان پيٽڻ ۽ وري نثري نظم "اوهان جي ياد" ۾ پنڊڙين جون شرارتيون، پائل جي ڪيچل جهڙا نفيس ترين لفظن جو استعمال پڻ وڻندڙ آهي. اهڙي ريت اويس جي سڀني نثري نظمن ۾ جيڪي پنهنجي نوع ۾ چرڪائيندڙ، وڻندڙ دل جي عميق جذبن کي سرمتي بخشيندڙ جيڪي لفظ اويس ساگر استعمال ڪيا آهن، سي مونکي اعتبار ۾ نه ٿا اچن ته هڪ نئين ۽ پهريون ڀيرو ڪتاب چپرائيندڙ شاعر جا آهن. مثال طور "بارش" نثري نظم ۾ دري تي بارش جي بوندن جي سلامي، "ادائون" ۾ ادائن کي خزاني کان وٺي سمجھڻ، نثري نظم "ڊسمبر" ۾ سماج ۾ موجود منافقتن سبب هڪ حساس شاعر جي اها سد ته ڪاش ڊسمبر جي مهيني جيان ڪيلينڊر ۾ گم ٿي وڃان.

شاعر سنڌ جي سدا بهار کوي "سرمڊ" کي ياد ڪندي چوي ٿو ته تنهنجن گيتن اڪثرين رقص ڪيا، جوانن حياتيون گهاريون ۽ سرمڊ جي آواز کي انقلاب جي باه ٻارڻ سان تشبيه ڏيڻ هڪ سنجيده تربيت آهي سنڌ جي ڪلاڪار کي.

اويس ساگر جي ڪجهه نثري نظمن کي ڇڏي سڀني نظمن مونکي متاثر ڪيو آهي. جن ۾ جذبي جي گهرائي به آهي، جن ۾ حساسيتي جي اچل به آهي ته پڙهندڙن کي خيال جي پاڪر ۾ ڀرڻ جي سگهه به آهي سو مجموعي طور تي سندس نثري نظم جيڪڏهن ڪٿان به خيال وٺي لکيل نه آهن ته بلاشڪ شاندار ۽ وڻندڙ ۽ خيال جي نواڻ تي ٻڌل آهن.

اويس ساگر جي نثري نظمن تي گهڻو لکجي ويو آ، ان ڪري سندس ڪجهه نثري نظم جي رهگذر ڇڏيندي سندس هائيڪن جو ذڪر به ضروري ٿو سمجهان سندس پهريون هائيڪو،

تنهنجون ڳالهيون

ياد آهن اڄ به مونکي

اکڙيون آليون

ان ۾ خيال جي محسوسات ته سگهاري آهر وچين ست مان لفظن جي ڪات جي ضرورت ضرور محسوس ٿئي ٿي جي هو لکي ها ياد آهن مونکي ته وڌيڪ سنو لڳي ها چو ته هائيڪي ۾ مختصر لفظن ۾ گهري ڳالهه ڪري ويڃڻ شاعر جي ڪاميابي ليکجي ٿي جيئن اويس پنهنجي ٻين هائيڪن ۾ ڪري ويڃڻ ۾ ڪامياب ويو آهي مثال طور.

رات کتي آ

پاڪر ۾ ئي

باک ڦٽي آ

يا وري

اچي ٻيو شور

ٿر جي پٽن تي

نچي ٻيو مور.

باقي سندس ٻين هائيڪن ۾ خيال زور ڏنو ضرور آ پر وچين ست خيال جي مزي کي بي مزو ڪري وجهي ٿي سو هائيڪن جي فن ۽ فڪر جي گهري مطالعي سان اويس مستقبل ۾ ڪامياب هائيڪا لکڻ ۾ ضرور ڪاميابيون ماڻيندو. سندس ادبي رهنما بشير منگي پنهنجن هائيڪن جو مجموعو ڇپرايو هو تنهن جو لڳي ٿو ته اويس گهرائي سان

مطالعو ناهين ڪيو کيس شيخ اياز جو هائيڪن تي ٻڌل ڪتاب
ورائي ورائي پڙهڻ گهرجي.

اويس جي وارين ۾ پڻ وزن جي بي ترتيب ٿيڻ جي ترڪيب واضح
نظر اچي ٿي ان ڪمي کي پڻ اويس مستقبل ۾ دور ڪرڻ ۾ پنهنجي
مطالعي جي آڌار تي ضرور ڪامياب ويندو هونئن سندس وارين ۾ خيال
جي الڳ پڻ واري ڪيفيت پڻ وڌندڙ آهي سندس پهرين وائي آهي.

پري ڏي ڪو ڄام

او سڪي ڪي اڃ

چاندوڪي رات ۾

عشق ٿيو الهام

عشق جي الهام ٿيڻ واري ڪيفيت متاثر ڪندڙ آهي،

اويس جو ٽيون نمبر وائي پڻ وڌندڙ وائي آهي جيئن هو چوي ٿو.

ٿيندي مند ملهار

ڏيئو نه وسائي تون

چوڙيا تو جي زلف

مهڪي پيو سنسار

ڏيئو نه وسائي تون

اويس ساگر پنهنجن ٻين وارين ۾ شيخ اياز ۽ استاد بخاري کان اثر
ورتل گهڻو نظر اچي ٿو.

اويس ساگر جا چوستا چوستن جي في لحاظ کان ٺيڪ آهن پر
ڪجهه چوستا فني لحاظ کان چوستا ناهن جيئن.

تون ڪين آئين پرين

مگر هي سال وري آيو

هر رات جيئان اڃ به

درد دل تي تري آيو

يا وري ؛

پنهنجي من جي ڪشادي پٿر ۾ اسان جي يادن کي سهيڙي رکجو.

يا وري ؛

ايئن ڳالهه ڳالهه تان رسندي نه ڪر

ڪوئل اڌري ويندي آ لام تان

خبر ناهين چو اويس ساگر درست پيرائي ۾ هائيڪا لکندي
لکندي ٿڙي چو ٿو وڃي هن ڳالهه تي کيس غور ڪرڻ گهرجي.

سنڌي شاعري ۾ بيت ٻن ستن تي ۾ لکيو وڃي ٿو، تن ستن ۾ لکيو
وڃي ٿو پر اويس ساگر جا ٻه سٽا پڻ شاعري جي اصولن تي پورا نه ٿا
لمن باقي ٻن ستن جي خيال کي ساراهي سگهجي ٿو ۽ ڪجهه ٻه سٽا
بيت جي اصولن جي پوئواري ڪندي نظر اچن ٿا.

بهر حال جيڪڏهن اويس ساگر سنڌي شاعريءَ جو گهرائي ۽ سان
مطالعو ڪندو رهيو ۽ سنڌي ادبي سنگت سکر جي تربيتي گڏجاڻين ۾
شرڪت ڪندو رهيو ۽ پنهنجي شاعريءَ جي درستگي سکر جي
سينيئر شاعرن کان ڪرائيندو رهيو ته مستقبل ۾ هو سٺو شاعر ثابت
ٿيندو ڇو ته وٽس خيال جي گهرائي به آهي ته شاعر جي حساسيت
واري حس به منجهس بدرجه اتم موجود آهي سکر شهر ۾ تمام ڀلا
بهترين شاعر موجود آهن جن مان هو پنهنجي طبيعت پتانڌڻ ڪنهن
کان به رهنمائي وٺي سگهي ٿو.

منظور بيدار

مهر محلو نيو پنڊ سکر

03337208162

تشنگي سان تار ساگر

جيتري سکر جي گرمي پنهنجي تيزي ۽ تپش جي ڪري ڏيهان ڏيه مشهور آهي اوترو ئي هن شهر جو سيارو رومان پرور ۽ مسحور ڪندڙ آهي. سکر جي ڊسمبر جي سانت راتين ۾ جڏهن سنڌوءَ جو ڇوليون پڻ ڪجھ سائتون ساھ پٽڻ لاءِ خاموش ٿي وينديون آهن تڏهن هر شاعراڻي مزاج رکندڙ دل ۾ احساسن جون لهرون ڪر ڪڍي جاڳنديون آهن. سکر جو سيارو شاعرن جي احساسن جي ڦوٽڙي لاءِ ايترو ئي اثر رکي ٿو جيئن سنڌوءَ جو پاڻي ڌرتيءَ جي زرخيزي جي لاءِ. اهو ئي سبب آهي جو هن شهر سنڌي ادب کي ڪيترائي اهڙا اديب ۽ شاعر ڏنا آهن جن ڪردار کي ڪڏهن به فراموش نه ٿو ڪري سگهجي.

سچ اهو آهي ته شاعر يا اديب جي درجہ بندي ڪري ٿي نه ٿي سگهجي، شاعري مسلسل رياضت جو نالو آهي، جيئن ڪلهه جا نووارد نوجوان اڄ ادب جا وڏا نالا آهن، تيئن ممڪن آهي ته اڄ اسان جهڙن، جهڙو تهڙو لکندڙن مان ڪو نوجوان اڳتي اچي پنهنجو پاڻ کي نڪاري سکر جي سڃاڻ بڻجي وڃي. ڪيترائي اهڙا نووارد ۽ نوجوان آهن جيڪي هجوم ۾ اڀين پيرين بيممي پنهنجو پاڻ کي نروار ڪرڻ جي ڪوشش ۾ رڌل آهن. اويس ساگر به انهن مان هڪ آهي، مسلسل رياضت سندس حصي ۾ اچي ٿي يا هي دوست به جر ڦوٽي جيان ٿوري دير لاءِ اڀامي ختم ٿي وڃي ٿو اهو ته وقت ٿي ٻڌائيندو پر سکر جي هن سادڙي ۽ خاموش طبع نوجوان جي احساسن جي اٿل پٿل ۾ ڪڏهن ڪڏهن ڪا اهڙي ڇولي ضرور چلي ٿي جيڪا دل جا ڪنارا ڇمي موٽي ٿي. سندس هڪ نثري نظم ۾ احساس ملاحظہ ڪيو:

تون جڏهن
پنهنجي نيٽن تان
گهاٽين پنڀڻين وارو
پردو ڪٽين ٿي،
سوڀن نظم سرجي ٿا پون!

محبوب جي اک جي پنڀڻين جي ڪجڙ سان شاعر جي ذات کي ساھ ملي ٿو پوي، سنڌي اردو شاعري ۾ محبوب جي نيٽن ۽ ان سان شاعري جو سڌو تناسب جيتوڻيڪ ڪو نئون خيال ڪونهي پر اسان جي اويس جي ذات ۽ محبوب جي نيٽن ۾ وچ ۾ رڪاوٽ بڻيل پنڀڻين جو پردو هڪ معصومانہ نواڻ ضرور آهي.

خيالن جي آئندہ مانڊ ۾ ڪنهن شاعر جي سرجيل ڪا هڪ ست ايتري ته قيمتي هجي ٿي جو ان کي هر صورت ۾ محفوظ بڻائڻ شاعر جي پهرين ترجيح هوندي آهي. ان ڳالهه جو صحيح اندازو صرف اهو ئي لڳائي سگهجي ٿو جيڪو پاڻ تخيل ۽ تخليق جي ان مرحلي مان گذريو هجي. اويس وٽ به اهو احساس شدت سان موجود آهي، اهو سبب آهي جو پنهنجي محبوب کي نظم جي ست سان تشبيهه ڏيندي هڪ نثري نظم ۾ لکي ٿو:

"خيالن ۾
ٿي ويه...!
وڃائجي وڃين
متان...
شاعر جي
نظم جي
آخري ست آن تون!

اها هڪ خوبصورت ۽ نرالي تشبيهه آهي جيڪا ٻڌائي ٿي ته اويس جي مٿي آلي ۽ چيڪي آهي جيڪا وقت جي چڪ تي چڙهيل آهي، البتہ کيس ڪنهن مشاق ڪنپار جي ضرورت ضرور آهي جيڪو پنهنجي حرفت سان ان مٿي مان ڪوشاھڪار گھڙي سگھي. منهنجون اويس سان صرف هڪ ٻه مختصر ملاقاتون رهيون آهن. پنهنجي سپاءَ ۾ هو مونکي هڪ سنجيده ۽ جاکوڙي نوجوان معلوم ٿيو آهي. سندس چواڻي ادبي ڪيتر ۾ سندس راهرو ۽ استاد مرحوم بشير منگي صاحب هو جيڪو بنا ڪنهن وڌاء جي سنڌي ادب خاص طور سکر جي ادبي حلقي ۾ هڪ جوهر شناس جي حيثيت رکي پيو. مونکي يقين آهي ته بشير منگي صاحب اويس ۾ لڪل هڪ برجستي ليکڪ کي ضرور محسوس ڪيو هوندو. مگر افسوس جو اويس جي فني ۽ فڪري سفر جي شروعات ۾ ئي بشير سائين اهڙي سفر تي اسهي ويو جتان اڄ تائين ڪوئي به واپس ناهي آيو.

اويس جي شاعري جو هي ڪتاب جيڪو گھڻي ڀاڱي نثري نظمن تي مشتمل آهي، هڪ شاھڪار ڪتاب ڪونهي، مان ڄاڻان ٿو ته فني توڙي فڪري طور تي اڃا کيس اصلاح جي ضرورت آهي پر هيءَ سندس پهرين وڪ آهي جيڪا هميشه متزلزل هوندي آهي. متزلزل هوندي به سندس هيءَ وڪ سندس ادبي پنڌ جي شروعات آهي ۽ ان لاءِ اويس مبارڪون لهڻي، کيس اڃا ڪافي پنڌ ڪرڻو آهي، ڪرڻو آهي، اٿڻو آهي، هلڻو آهي ۽ سڪڻو آهي. پر مان پراميد آهيان ته سندس اندر ۾ موجود ادب ۽ شاعريءَ جي تشنگي احساسن جي هن ساگر کي سانت ٿيڻ نه ڏيندي ۽ گذرندڙ وقت سان سندس هر وڪ وڌيڪ تواني ۽ مضبوط ٿيندي ويندي. آخر ۾ سندس شاعري مان پنهنجي پسند جا چونڊ ٻه نظم وندڻدي موڪلائي.

"چار ڏينهن زندگي"

ايئن نه ٿو ٿي سگھي
 ٻه ڏينهن اوھين
 مون وٽ رھو،
 ٻه ڏينهن آئون
 اوھان وٽ رھان!
 چار ڏينهن زندگي آ،
 نه اوھان اداس رھو،
 نه آئون اداس رھان.
 "عميق"
 اوھان جي نيٺ ۾
 پاڻيءَ جي
 چولي ڏسي
 خيال آيو،
 ڏنڊ ۾
 پٿر ڪنھن اڇلايو آ.

ڊاڪٽر سجاد سرور

الخير جنرل اسپتال ايئرپورٽ روڊ سکر

24-12-2021

”دور آڪاش تي ڪوئي ڳائي ٿو...“

ڪنهن شاعر لاءِ اهو ضروري ناهي ته هڪ ئي وقت هو اديب يا دانشور به هجي. ڇاڪاڻ جو شاعري به فلسفي کان ڌار شيءِ آهي. جنهن جا پنهنجا منطق ۽ دليل آهن. منهنجي شاعري محبت ۽ عاشقيءَ جي شاعري آهي. منهنجي شاعري انهن سڀني لاءِ آهي، جيڪي ان ۾ پنهنجو درد ٿا ڳولهن. جيئن هر مني آبشار تي پيئندڙ جو حق ٿئي ٿو.

مونکي ننڍي هوندي کان ئي شاعري پڙهڻ جو تمام گهڻو شوق ۽ ذوق رهيو. اردو، سنڌي ۽ انگريزي شاعري پڙهي اٿم. سنڌيءَ ۾ شاهه لطيف رحم، سچل سرمست رحم، سامي، شيخ اياز، استاد بخاري ۽ اڄ جي جديد شاعرن کي پڙهيو اٿم. اردوءَ ۾ اقبال رحم ۽ غالب کي ۽ انگريزي ۾ شيڪسپيئر کي پڙهيو اٿم.

محبت جي فلاسافر افلاطون چيو ته، ”جنهن کي محبت ناهي ڇهيو اهو اونڌاهه ۾ ٿو پئجي“، سو هر ماڻهو ڪنهن نه ڪنهن قسم جي محبت جي گرفت ۾ گرفتار رهي ٿو. اهو ڪنهن شاعر جو ڪمال ناهي هوندو ته هو شاعري لکي اهو ته محبت جو ئي ڪمال ٿئي ٿو جو ڪنهن شاعر کي لکڻ تي اتساهي ٿي. محبت چاهي اها خدا سان هجي، ڌرتي ۽ وطن سان هجي يا وري محبوب سان هجي وغيره وغيره. شايد مون لاءِ به اهو محبت جو ئي ڪارڻ آهي. جو مون هي محبت جو اظهار شاعري ذريعي اوهان تائين پهچايو آهي.

”جيئن هر شاعر کي ڪا خاص صنف ۽ ٽيڪنڪ وڌيڪ اتساهيندي آهي ساڳي طرح مون کي به آزاد نظم وڌيڪ وڻندا آهن.

مون نظمن سان گڏ غزل، وايون، بيت ۽ چئوسٽا به لکيا آهن. ڇاڪاڻ جو شاعري نالو ئي اظهار جي هڪ مخصوص رويي جو آهي ۽ اظهار جي جيڪا (Relaxation) آزاد نظم ۾ رهي ٿي، اها شاعريءَ جي بي ڪنهن به پابند صنفن ۾ گهٽيل ۽ بوسائيل رهجي وڃي ٿي.“

بقول ڪنول لهائي جي:

جيڪڏهن خيال ڪو مجروح ٿئي،

رديف ته ڇا، ڪافيا به ڀڄي سگهجن ٿا!

مونکي چوڏهين جو چنڊ ۽ سندس چانڊوڪي ڏاڍي اتساهيندي آهي، چيڙائيندي آهي. ڏکڻ جي ٿڌي هير، انڌياري رات، اڪيلائپ، مينهونگي ۽ محبوب جون مست ادائون تمام گهڻو متاثر ڪنديون آهن. اهو سبب آهي جو هن ڪتاب ۾ اوهان کي اهڙن ڪوڙ سارن موضوعن تي مشتمل شاعري ملندي. خبر ناهي ته انگريز شاعر وليم شڪسپيئر ائين چيو آهي ته ”محبوب جي هڪ سئو چُمين کان سگريت جو آخري ڳڻ وڌيڪ بهتر آهي“. پر مان ان شيءِ جو قائل ناهيان، مان ته ائين چونڊس ”هي جي ڪشش کان وڌيڪ سونهن جي ڪشش متاثر ڪندڙ آهي“.

شاعري منهنجي انهن نازڪ احساسن جي ترجماني رهي آهي جنهن مون سان تنهائي ۾ ساٿ ڏنو آهي جيئن خوشين ۾ بهار جي مند ۾ مهڪندڙ گلابن جي خوشبوءِ هن سنسار کي مهڪائي ڇڏيندي آهي. ائين منهنجي ويران من کي جيئنڌان ڏيندي آهي. جڏهن ڪنهن جي دل دردن سان ڳنڍجي ويندي آهي ته هو اڏورو بلڪل ناهي رهندو. شاعري اهڙن ئي الڪن، اڏمن ۽ سورن جي وارتائن جي ترجمان آهي. شاعري اهو آرٽ آهي جنهن ۾ شاعر پنهنجي زندگي جو هر لمحو

پنهنجي لفظن جي پسگردائي ۾ قيد ڪري ٿو ۽ وقت گذرڻ سان ان لمحي کي ڏسي ماضي جا ورق اٿلائي ٿو.

آئون پنهنجي پروردگار جو شڪر گذار آهيان جنهن مونکي شاعري جي ڪچي پڪي ذات عطا ڪئي ۽ هوش حواس ڏئي زماني کي پرڪٽ جي پٽ سگهه عطا ڪئي. منهنجي هيءَ شاعري جي پهرين تخليق آهي جيڪا مون چويهن سالن جي عمر ۾ لکي آهي ۽ مون لاءِ اها وڏي فخر جوڳي ڳالهه آهي جو ننڍي عمر ۾ مون پهريون ڪتاب لکيو آهي. هي ڪا مڪمل تخليق نه آهي هي ته بس ادبي سفر جو اعمال نامو آهي جنهن منجهه ڪوڙ ساريون ڪميون پيتيون ضرور آهن ۽ اهي اوهان پڙهندڙن تي ڇڏيون ٿا.

منهنجي هن ادبي سفر جي شروعات سنڌ جي ناليواري شاعر، اديب، ڪالم نگار ۽ ڪهاڻيڪار مرحوم بشير منگي سان ٿئي ٿي. هو منهنجو مخلص استاد پڻ رهيو آهي. مون ساڻس ادبي سفر ۾ ست سال گڏ گذاريا آهن. ڪائنس شاعري جي رهنمائي وٺندو رهيس. هو هڪ صوفي صفت انسان هو. هڪ ڪرو ۽ بي باڪ مرد هو. اڄ هو اسان سان گڏ نه آهي. سندس يادون هميشه اسان سان گڏ آهن. هو نه صرف منهنجو استاد هو بلڪ محسن پائرن جيئن ٿي پائيندو هو. رب سائين سندس مغفرت ڪري.

آخر ۾ آئون هنن سڀني مانوارن دوستن جو دلي ٿورائتو آهيان جن هن تخليقي سفر ۾ منهنجي بيحد حوصلا افزائي ڪئي ۽ هن ڪاوش کي اوهان جي هٿن تائين پهچائڻ لاءِ محنت ۽ جاکوڙ ڪئي. ڪتاب جي پروف ريڊنگ، نشانيون ۽ ٻيون ڪي گڇايون ٿڪايون ڏسڻ لاءِ مانواري پاءُ امرياز مهر کي تڪليف ڏنم. هن به پنهنجي دل جان سان سڀئي پروف به ڏنا ته نظمن ۾ بيهڪ جي نشانين، فني ۽ فڪري لحاظ

ڪان مفيد مشورا به ڏنا. آئون ٿورائتو آهيان پنهنجي سينئر استاد پروفيسر منظور بيدار صاحب جن جو جن پنهنجو قيمتي وقت ڪڍي ڪتاب تي خاص مضمون لکيو ۽ منهنجين ڪمين ڪوتاهين تي ادبي روشني وڌي. خوش مزاج من رڪندڙ محترم حبيب ساجد جو بيحد ٿورائتو آهيان جو مون کيس ڪتاب تي مهاڳ لکڻ لاءِ نماڻو عرض ڪيو ته سائين جن محبت جي وڪ وڌائي آڌر پاءُ ڪيو ۽ منهنجي ڪتاب تي پنهنجي ادبي نگاهه جي نظرثاني ڪندي پنهنجي محبت جو اظهار ڪندي مهاڳ لکي ڏنو. آئون دلي مشڪور آهيان مانواري ڊاڪٽر سجاد سرور مهر صاحب جو جن به پنهنجو قيمتي وقت ڪڍي مون ناچيز لاءِ پنهنجا انمول تاثر لکيا.

مانواري سائين اڌل سومري جو نهايت ٿورائتو آهيان جن پنهنجو قيمتي وقت سان گڏ قيمتي لفظن ۾ ڪتاب جو بيڪ ٿائيل لکي ڏنو. سميع سجاد ميراڻي جو آئون دلي مشڪور آهيان جنهن نه صرف منهنجي شاعريءَ جي اصلاح ڪندي گڏ رهنمائي پڻ ڪئي. انهن سڀني جو عاجز آهيان جو ڪتاب لاءِ همت ڏياري اوهان پڙهندڙن تائين پهچايو. اوهان جي قيمتي راءِ جو اوسيتڙو رهندو.

اويس ساگر سومرو

ريلوي ڪالوني نيوپنڊ سکر
جنوري 2022ع

تن تَشَنگي تار



"سند امان"

اوا پياري سند امان
سونهاري سند امان!

قربان وچان تو تي
جياري سند امان!

گورک تنهنجي جنت،
سونهن ساري سند امان!

ڪيئي بندر ۽ منچر
ڪينجهر واري سند امان!

شاه سچل ساميءَ جي
تون ڀلاري سند امان!

مئي ٻولي تنهنجي آهي
اي ٻاجهاري سند امان

تنهنجي سونهن چنڊ مثل،
اي بهارن واري سند امان!

لطيف جي ڌرتي!

سندُ سونهاري لطيف جي ڌرتي،
پاڪ پياري لطيف جي ڌرتي

ڪيس ڏسان مان روز هتي پر!
نيطن هاري لطيف جي ڌرتي

جرڪن جنهن ۾ لال جواهر!
سون آ ساري لطيف جي ڌرتي

مون لاءِ امرت "شاه رسالو"
رهي سوڀاري لطيف جي ڌرتي

منچر، ڪينجهر ڪيئي بندر!
مڙن واري، لطيف جي ڌرتي.

سید ۽ سنڌ

سید تنهنجي سنڌ،
جڙيل منهنجي جنڊا!

سید تنهنجي سنڌ،
مٿس گهوريان جنڊا!

سید تنهنجي سنڌ،
ماڪي ۽ گلندا!

سید تنهنجي سنڌ،
هرڪو فڪرمندا!

سید تنهنجي سنڌ،
چانڊوڪي ۽ چنڊا!

غزل

ننڊ نيڻن کان ڦٽي آ،
من اندر ڪا ڌرتي آ.

منتظر ديدار جو مان
ڪو نه آئي ڪا چني آ.

سُونهن تنهنجي نور آهي،
مُرڪ ماڪيءَ کان مٺي آ.

توئي نظرن ساڻ پياري،
هر ڪاٿي دلڙي ڪئي آ.

ڇو لڳائي نينهن ناتا؟
هاڻ ساگر کان رهي آ.

مينهو ڳي

اوهان ڇا ڄاڻو
مينهو ڳيءَ جا مزا....!!!
ٻُوندن جو ريشمي بدن تي
رقص ڪرڻ....
پنورن جيئن
ڦيرا پائڻ....
انڊلني رنگن جا
روح ۾
ليڪا پائڻ.....
زندگيءَ جا بيحد
وڻندڙ نظارا آهن....
جيڪي اندر ۾
پيار جي سج کي
اپارين ٿا.....
نعين آس جا ڳائڻ ٿا....
۽ توکي مونکي
ملائڻ ٿا....!!!

غزل

اوسيئڙو هر وار سکر ۾
ساريان توکي يار سکر ۾!
ڏڪن جي رُت هلي وئي آ،
آئي مُند بهار سکر ۾!
تو جو وار ڇڏيا هن کولي،
گل ٿيا گلزار سکر ۾!
چوڏس هن مهراڻ جون لهرون،
۽ آ ميگه ملهار سکر ۾!
ڪاڇو ٿر بڙ سُهڻو آ پر،
آءُ ته ڪريون پيار سکر ۾!
"ساگر" کي ته وساري وينين،
ڪين لڏي ڪا سار سکر ۾!

سانوري

زُلف ڪارا،
ڪاري چولي،
بدن تي
مٿس لڳل شيشا،
ويني ڏسي،
شيشن ۾،
پنهنجون نيريون
اڪيون....!
هُوءَ سانوري،
چوڪري.

اوسيٽرو

اوسيٽري ۾ آءُ
وڻ جي هڪڙي تاريءَ هيٺان
توڪي ساريان وينو..
گونچ تڙيا ۽ گل ڪڙيا
هوائون هيون سي گذري ويون...
يادن جي خوشبو چوڏس هئي..
ڪنوڻيون ڪنوڻيون اندر ۾
۽ بادل برسيا نيٺن مان...
ترسيا ڪين مگر
منهنجا نيٺ
شال اچو هيل
منهنجي مند بهار ۾.....

منهنجي راڻي

گلڙن جهڙي چوڪري،
تنهنجو پارس جهڙو
پيارُ...!!
تنهنجون اکيون،
ميگه ملهار
تن، تنهنجو خوشبودار
گهنگور گهٽائن جهڙي آهين....
سندر ادائن جهڙي آهين...
گڀه جهڙي اچي اجري
حسن جي تون پري آهين....
ها پر منهنجي پياري.....
هڪ ڳالهه ڪرڻ پيو
چاهيان توسان....
نظم هڪڙو تنهنجي لاءِ...
سرجڻ پيو چاهيان مان....
عنوان اهو پر ڏيڻ توڇا هيان....
منهنجي من جي
راڻي آهين.....!!!

سڪ

تنهنجي سڪ ۾....
جا عمر
گذري!
سا،
ڪمال
گذري..!

اڪير

ايندي آن!
ياد تون،
برسات،
جي بوندن
۾.....!!

ڦڳڻ جي شام

عاشق ڦڳي ڏئي ٿو
هٿن جي آڱرين سان،
محبوبيا جي
زُلفن کي....!
عشق هُن جو...
روح جي ڳلين مان نڪري
پروان چڙهي ٿو...!
ڊسمبر جا پارا....
پنهنجي پريور جوپن سان
ماڻهن جي رت کي
ڄمائي رهيا آهن
پراي مٺي...!
تنهنجو ساٿ
ڦڳڻ مهيني جي
اُن وڻندڙ شام جهڙو آهي
جنهن جون هوائون
اندر ۾ انڊلٽ جا رنگ
نروار ڪنديون آهن....!!

پيار جو جنم ڏڻ

تُون ۽ آءُ...
جنهن ڏينهن مليا سين،
اُهو ڏينهن
هِن صديءَ جو...
سڀ کان خوبصورت
ڏينهن!
منجهه شمار ٿيندو!
ماڻهو هر سال
پنهنجو جنم ڏڻ ملهائيندا آهن...
آئون هر سال
پنهنجي ميلاپ
واري ڏينهن کي
تنهنجي منهنجي پيار
جو جنم ڏڻ ڪري ملهائيندس

جي اسان نه هونداسين!

تو جي وساري ڇڏيو!
پوءِ ڪنهن کي ٻڌائيندس
اهي جلاد، قاتل
۽ وڏيندڙ راتيون!
عذاب ڏينھڙا،
پل پل سراب ...

تو جي وساري ڇڏيو!
پوءِ ڪنهن سان نه سليندس..
ماضيءَ جا جھروڪا ...
اهو پيار ۽ پاڪر ...
۽ تنهنجا وعده...!!!

ساري ويٺي

چاندوڪي رات آهي،
هوءَ ڪجلا نيٺ!
وڃائي....
اوسيئڙي ۾ ويٺي آهي!
اڻپور خوابن جي ڌرتيءَ کي،
ساڀيان جو آسمان ڏيڻ لاءِ!
جستجوءَ جي داڻن کي
ٿي سوري ويٺي....
هوءَ سندر تا سُهڻي...!
راهه منهنجي،
نھاري ويٺي!
ها... مونکي ٿي ساري ويٺي!

نير

مَدَ جا پيالا،
تنهنجا نير!
ڪينجهر ڪنارا،
تنهنجا نير!
چمڪن ستارا،
تنهنجا نير!
اوندھ ڀرلات،
تنهنجا نير!
پٽائيءَ جا بيت،
تنهنجا نير!
گنگا ۽ جمنا،
تنهنجا نير!
شاعر جا نظم،
تنهنجا نير!

تنهنجون مٺيون!

شام جا،
ڀاڄا! جڏهن،
ڪينجهر جي!
ڪنارن کي،
ڀاڪر ڀريندا آهن....
تڏهن....
ڄام شوري
جي مست هوائن ۾!
اُهي ڏنل،
”تنهنجون مٺيون“
شاهه جي سُرڻ!
جيٽان دل
تي، رقص
ڪنديون آهن.....!

سُڌ...!!

هيل اچ،
مينهوڳيءَ ۾!
شال...
آئينديءَ ۾،
زندگي
ڪين رهي...

نينهن...

دلبر تون سان نينهن،
اهڙو اڙيو....
جيئن هڪ سادڙو گل
خوشبوءِ سان
واسجي ويندو آهي....!

آءُ جي مري وڃان!

آءُ جي مري وڃان ته!
منهنجي زندگيءَ کي،
ڊائري تي لکيل،
صفحن
۾ پڙهجو!!
منهنجي نظمن کي،
منهنجي شاعري ۾ پڙهجو!
منهنجي عشق
کي، غزلن جي
گونجار ۾ ڳولھجو...
ها.... جي آءُ
مري وڃان ته!
گلشن جي،
رنگين بهارن ۾،
گھنگھور گھٽائڻ ۾،
شام جي پاڇولن،
مھراڻ جي گنڌين،
اپ ۽ تارن
چانڊوڪين!
۾ ڳولھجو!!

اوهان جي ياد.....!

بادلن جي گجگوڙ
ستارن جي رم جهم!
هوائن جون شوخيون!
اکثرين جون
چالاڪيون....
پنٿڙين جون
شرارتون،
پايل جي
ڪينچل،
رات جون چانڊوڪيون!
چير جي
چمر چمر....
مينهن جي
تمر تمر!
۽ ياد اوهان جي.....

گلڙن جي هنن،
گونچن جيٿان،
تنهنجي جوانيءَ
جو اڀار به!
گلابي رنگت
وانگر اڀري رهيو آ....
ها، مگر....
تون بي خبر آهين!
پنهنجي ڦوهه جوانيءَ کان،
ڇاڪاڻ...
تون معصوم آهين!
زمانن جي
بدگمانن کان.....
ها پر جي
تنهنجو حوصلو
آسمانن جي بلندين کي ڇهندو
پوءِ تون بهادر آهين..
بگهڙن جي اکين ۾ ڪنڊو آهين..!!

لمحو

اهو هڪ لمحو ئي
ڪافي آهي،
جنهن ۾ تون!
شامل آهين
پياري،
ان لمحي کان
وڌيڪ ته!
زندگاني جي
ڪا خواهش ڪونهي!

بارش

سانوڻ جو پهريون وسڪارو
مست هوائن جون
سرگوشيون!
مٽيءَ جي خوشبو!!
دري تي بارش جي،
بوندين جي سلامي....
چانهه جو ڪوپ
آءُ تنهنجي ياد!

اي چوڪر!

تنهنجي سونهن!
بيمار لاءِ دوا،
تڳي دور ڪندڙ ۽
اڪيڻ کي بيحد وڻندڙ آهي
تنهنجي ڳڻن جي
لالاڻ....
اُپ ۾ اوڀر تي،
اَسَر کان پوءِ جو نظارو ڏيندو آهي...
تون وينگس آهين...!
خواب نگر جي وينگس..
جنهن کي پاڪر ڀرڻ جي
ساڀيان...!
کليل اڪيون بند ٿيڻ لاءِ
رات جو انتظار ڪنديون آهن..!

ادائون

مون هر هڪ
سنيالي رکي آهي...!
تنهنجون
ادائون به ته...
ڪنهن خزانن کان
گهٽ ٿورئي آهن...!!!

ارڙهين شام

ڊسمبر جي
ارڙهين شام آهي!
شال تهن
پاتي هوندي...!!!
پراڻي عادت اٿس،
ڪوپ ۾ اڌ چانهه ته
چڏي هوندي
۽ منهنجي ياد.....!!
ممڪن ئي ناهي!!
اها فطرت اٿس،
کيس ايتري،
فرصت ڪاڏي هوندي!

ڊسمبر

اي ڊسمبر!
جي هاڻ،
موڪلائين ته؟
مونکي به.....!
پاڻ سان گڏ
ڪٿي وڃ!
آئون به گذريل سال جيان
منافقائن روين ۽
رشتن کان بچندي
ڪيلينڊر ۾
گم ٿو ٿي وڃڻ چاهيان.....!!

سرمد

تون وٿين ته وري
واپس ڪين ورئين سرمد!
تنهنجي گيتن تي هن!
اڪڙين ڪيا رقص....
تنهنجي سازن تي ڪن!
جوانن حياتيون گهاريون
باهه ٻاريون تو...
پنهنجي آواز سان
انقلاب جون.....

نوٽ: هي نظم سرمد سنڌي جي وچوڙي کي پيٽا طور لکيو آهي.

مون کي پسند آهي!

مون کي پسند آهي،
جبل جي چوٽيءَ تي،
هڪ ننڍڙو خوبصورت گهر!
جنهن جي ڳڙڪيءَ جي چائنٺ تي
ٺونڊ رکي،
هڪ هٿ ۾ چانهه جو ڪوپ جهلي،
اڪين مان نظر ايندڙ
سمورا دل کي وڻندڙ
نظارا پسان...
۽ توکي ديوانو ٿي
ياد ڪريان....!!

شام ٿي وئي آهي!

شام ٿي وئي آهي!
سمند چوليون هڻي،
ٽڪجي پيو آ،
پڪيٽڙا پنهنجن ماڳن ڏانهن
ورڻ لڳا آهن...!
پر منهنجو روح،
جڻ صدين کان اداس،
اڻپور سڀنا سانڍي،
زندگيءَ جي تاريخ
راهن تي...
بَن بَن ڀٽڪندو رهي ٿو...!
توڪي ڳوليندو رهي ٿو..

مُخوشبوءِ

مونکي گلاب جا،
گل....!
۽ تنهنجا چپ...!
ان ڪري به وڻندا آهن،
جو پنهي جي،
خوشبوءِ....
هڪ جهڙي آهي....!!

ڳولا....!!!

آءُ رات جي،
تاريڪين ۾
توڪي ڳوليندو آهيان
پر تون.....!
مُند بهار ۾ گلڙن جي
مهڪ جيئان،
منهنجي من تي چانيل
هوندي آهيان...

تَن تَشَنگِي تار

چڙي نه ويجهان!

خواب ۾ به ڪالهه آئي هئي!
نيٺن ۾ اُدا سي هيس،
سڏڪي چيائين....
تون موت جي پيٽ سان
پاڪر پاتيون
ستو پيو آهيان...!
۽ آئون...
صدين کان عشق جي آڙاهه ۾،
سڙان ٿي، پچران ٿي...!
کيس چيم....!!!
شڪ نه ڪر.

تَن تَشَنگِي تار

ياد گيريون

يادگيريون ڪڏهن به
پراڻيون ناهن ٿينديون،
بهار جي مند ۾،
ڦٽندڙ گلابن جيئن،
هميشه تازيون رهنديون آهن!
جن کي ياد ڪري
انسان...!
ڪي سال جيئنڊا آهن!!

چاهت جو پير مرڪ...!!
ڪين الوداع،
ڪندس توکي،
روح منهنجو به رڙي ٿو!
جيءُ منهنجو به جھري ٿو....
منهنجين اکين ۾ چٽائي ڏس
صدين جا اوجا ڳاھن انهن ۾...!
تنهنجي شدت سان جڏهن...
سڪ لڳندي آهي...
اڪيون پوئي
خواب نگر ۾ توکي ڳولڻ
نڪري پوندو آهيان...!
توڪي پوڄڻ نڪري پوندو آهيان...!!

اڪيون....!!

سياري جي رات

مونکي پسند آهي
سياري جي سرد رات!
گرم هنڌ، ڪتاب ۽
چانهه جو هڪڙو ڪوپ....!!
ناول جا پنا اٿلائيندي ۽
رومانوي ڊائلاگ پڙهندي.....
تنهنجي ياد.....!
سيءَ سان گڏ
اندر ۾ لهي ويندي آهي....!!

تنهنجون اڪيون،
ان ڪري به....
مون لاءِ...!
مقدس آهن
ڇاڪاڻ جو سندن،
وهندڙ پاڻي!
سندو جيئن
پاڪ ۽ پوتر
آهي...!!

ٿارو ملي وڃي

رات جي سيني ۾
دفن ٿيل آهن.....
منهنجي درد جون پاڙون!
۽ اوهين..
اکڙين کان سڏڪن جو
سبب ٿا پڇو...!
پيشڪ...!
زندگي چند لمحن جي آهي
ڦوه جوانيءَ ۾ جي
ملي وڃي..
موت کان جيڪر!
ٿارو ملي وڃي.....!!!

عميق...!!

اوهان جي نيٽن ۾
پاڻيءَ جي
چولي ڏسي
خيال آيو
ڍنڍ ۾.....
پتر ڪنهن اڇلايو آ...!!

وينگس...!!

خماريل ناسي نيٽ،
چيلھ سنهڙيءَ تي
وڇايل ڊگھا زلف...!
رنگ ڏاڙھون،
پشم پير،
پيشاني ۾ چنڊ جو نور!
ڳلڙا جيئن رسيلا انگور...
ماڪي رسا ڇيڙا،
اصل وينگس...!!
منهنجن خوابن جي راڻي
منهنجن خوابن جي
ساڀيان...!

آخري ست

خيالن ۾
ٿي ويھ...!
وڃائجي وڃي،
متان.....
شاعر جي نظم
جي آخري،
ست آئون...!!

شاعر

حساسيت جي شاهراه

تي سفر ڪندڙ

شاعر

چوڙي جي دل ڌاريندا آهن

انهن جي اکين ۾

امن جو جهنڊو

ڦٽڻ ٿا ٿيندو رهندو آهي

انسانيت جو

درس ڏيندڙ انهن

قلمڪارن جي

محبوب

انهن جي ڌرتي آهي...!

شاعر ۽ چوڪري...!!

تون جڏهن

پنهجن نيٽن تان

گهاتن پنڀڻين وارو

پردو ڪڍين ٿي،

سوڀن نظم سرجي ٿا پون...!!

او سڪي...!!!

چانڊوڪين ۾ جي
تون اچين او سڪي!
دل اداس واديءَ ۾
ڪي گل ڪڙي پون....
ڪي تهڪ ٻري پون
ڪي اندر نري پون
ڪي جام چلڪي پون
نيٺن سان نيٺن جون ڪچهريون
۽ ڇپ خاموش ٿي پون
چانڊوڪين ۾ جي
تون اچين او سڪي...!!!

سمند ڪناري

سمند ڪناري بيهي
ڪنهن کي ڳولهي ٿي؟
پاڻ ولوڙين ٿي....!
اندر ڳارين ٿي....
جو وڃائجي ويو هو ڪالهه
اهو ٻيهر نه ورڻو آ
سج اُتر نه اڀرڻو آ
سج ڪوڙ نه ٿيڻو آ
سمند ڪناري بيهي
ڪنهن کي ڳولهي ٿي..
رڳو پاڻ ولوڙين ٿي...!!!

چار ڏينهن زندگي

ايئن نه ٿو ٿي سگهي،
په ڏينهن اوھين
مون وٽ رھو
په ڏينهن آءُ
اوهان وٽ رھان!
چار ڏينهن جي زندگي آ
نه توهان اداس رھو
نه آءُ اداس رھان...

هجر جون راتيون

جون جي گرم جھولن ۾
تنهنجي جدائي ۽
حجر جون راتيون،
سانوڻ جون برساتون،
انڊلني رنگ،
چوماسي جون هوائون
۽ سموريون رنگينيون هيون
مگر....
خوشيون ڪين هيون!
ڇاڪاڻ جو..
اوهين ڪين هئا.
زندگي ڪين هئي.....!!!!

ڊسمبر جي رات

ڊسمبر جي اها رات
ڪين ڪا ٿي سگهيو هيس
جڏهن چوڻ طرف اندازي هئي،
خالي بينچ،
هو جو عالم هو...
۽ برسات جي ٿم ٿم جاري هئي....
خوف جا ڪارا هٿ
چوڏس پڪڙيل هئا....
تڏهن مون هڪ
ڏيئو ٻاريو...!
دل جي ڪينواس تي...
تنهنجي ياد جو....
۽ سموري رات
رجهندو رهيس....!!!!

تن تشنگي تار

وڌڻو

آڏي رات آهي!
وڌڻو
پنهنجي جوين سان،
هيبتاڪ آوازن جو
روپ ڌاري
ڌرتيءَ مٿان وسي رهيو آهي،
۽ تنهنجي ياد ۾
هڪ دل
ڌڙ ڌڙ ڌڙڪي رهي آهي
سڌڪي رهي آهي!
تنهنجا سمورا ڪيل وعده گڏ ڪري،
انهن کي ياد ڪري
ڦٽڪي رهي آهي!
وڌڻو وسي رهيو آهي
دل ڌڙڪي رهي آهي
زندگي گذري رهي آهي....!!!

تن تشنگي تار

زندگيءَ سان ڪچهري...!!

چيم:

تنهائي زندگيءَ جو هڪ باب آهي!

جواب ۾ صرف مُرڪي پئي!

ويجهو ڪري چيم

زندگي تنها گذارڻ ڪيڏو عذاب آهي!!!

اهو احساس ڪيڏو نه

اذيتناڪ آهي...!

روح تي رهڙن جيان آهي...!

.....

اڪيون پر جي آيس،

پاڪر ۾ پريندي چيائين...

مان تنهنجي ڪائنات آهيان

پنهنجي زندگيءَ کي

هن حسين ڪائنات جي حوالي ڪري ڇڏ

۽ تنهائيءَ کي گهٽوڏئي ڇڏ...!!

رنگين پوپٽُ

بهارون اچن ٿيون

جڏهن تون ڪلين ٿي!

هوائون لڳن ٿيون

جڏهن تون ڪلين ٿي!

پوپٽ اُڏرن ٿا

جڏهن تون اچين ٿي!

چنڊ مرڪي ٿو

جڏهن تون مُرڪين ٿي!

گلاب ٽڙن ٿا

جڏهن تون جُھڪين ٿي!

موت تريو وڃي ٿو

جڏهن تون ملين ٿي!

شاعريءَ جو روح

شاعر توپا ٿين ٿا...
جيڪي ڪائنات جي سمنڊ
۾ غوطو هڻي
موتين جهڙا لفظ چوندين ٿا...!
انهن کي شاعريءَ جو روپ ڏين ٿا...
نظم جو هار پارائين ٿا...
غزل جون اڪيون ڏين ٿا...
هائيڪن جا چپ ڏين ٿا...
گيتن جي گفتار ڏين ٿا...
دوها، ٻه سٽا ۽ چوڻا جوڙي
ذهن جي آبياري ڪن ٿا...
شاعر حقيقت ۾
توپا ٿين ٿا...!!!
جيڪي درد ميڙي
لفظن جو هڪ جهان اڏين ٿا...!!!

جو گيٽڙا....!!

جو گيٽڙا...!
تنهنجي وچوڙي
اندر ۾ وڏو وجهي ڇڏيا آهن ۽
ننڊ کي ڪاٺ هڻي ڇڏيو آهي....!!
سڪ تنهنجي ڪيڏو نه تڙپائي ٿي...
نه جيئاري ٿي نه ماري ٿي...
منهنجون بي چين نظرون
تو کي چوڏس ڳولهي ٿيون...
اي جو گيٽڙا.....
عشق منهنجو آ مندر جيئان
ڪوروپ ديوي جو تون
ڌاري اچ.....
جو گيٽڙا.....
او هيئڙا.....

پاڻ سان به پاڪر پاتوهيس مان...
 پوءِ اوچتون ڄاڻ ڇا ٿي ويو...
 تنهنجي نه اچڻ جي خبر
 اندر ۾ زلزلو آڻي ڇڏيو...
 زندگيءَ کي ڏوڏي ڇڏيو...
 خوشين کي مسمار ڪري ڇڏيو...
 رقص کي چيپاڻي ڇڏيو...
 پاڻ کان پاڻ جو
 پاڪر ڇڏائجي ويو...!!!
 عيد گذري وئي...
 مگر تون ڪين آئينءِ...!!

تون ڪين آئينءِ

عيد آئي مگر
 تون ڪين آئينءِ؟
 هن سال به خوشين جي ڏهاڙي تي
 ويس ڪارا ڪيم..
 ڪونه سينگار ڪيم..
 ها پر.....
 تنهنجي اچڻ جي اميد تي،
 ڪيڏو نه رقص ڪيو هيم!
 ڪيڏو نه جهوميو هيس مان...
 سڀني کي پاڪرن ۾ ڀريو هيس...

جي تون چوڀن ته...
تنهنجي نرگسي نيٽن منجهه
سمونڊ کي سمائي ڇڏيان!
تنهنجي عقابي نگاهه ۾
وقت کي روڪي رکان..
پر ائين ممڪن نه آهي..
انسان جي وس اهو سڀ ڪجهه آهي
جنهن سان رشتا
ڪڍي ڏاڳي ۾ پوئجي
هڪ مضبوط زنجير بڻجي ويندا آهن..
آءُ توهان تنهنجي زندگيءَ ۾
حقيقت بڻجي جيئڻ چاهيان ٿو..
خوابن جون سرحدون پار ڪري
توڪي پنهنجي اندر جي خوبصورت
ڪائنات ۾ سمائڻ چاهيان ٿو
جتي مٿي ڄاڻايل سموريون
شيون تنهنجون منتظر آهن...!!

اندر جي ڪائنات

تون چوڀن ته آسمانَ
تان تارن پري رات
تنهنجي جهول ۾ سجائي ڇڏيان..
عرش لاڪان تي
توڪي سير ڪرايان..
مٺي، بادلن ۾ توڪي،
پُٺائي اڇان....!

ڪائنات جي وسعتن
جيتري دوري آهي
ان کي ختم ڪري
هڪٻئي جي روحن منجهه
سمائجي وڃون..
ان کان اڳ جو
اسان جي جسمن کي
يادن جي اڏوهي
اندران ڪائي ڇڏي ڇڏي...!!!

اندر جي اداسي

جيئن سمنڊ هيڏي وڌي
وسيع ڪائنات ۾
اڪيلو آهي، تن تنها آهي
آءُ به ائين ئي آهيان
توکان سواءِ بلڪل خالي خالي
اوپرو اوپرو
ڇا.....
ايئن نه ٿو ٿي سگهي
پاڻ ٻئي هڪ ٿي وڃئون،
پاڻ پنهي جي وڃ ۾

بگهڙن جو سماج

اي بنت حوا...!
بگهڙن جهڙي سماج ۾
تنهنجو وجود
ڪنهن ڪچي گوشت کان گهٽ ناهي...!!
جنهن کي پٽڻ لاءِ
انسان نما بگهڙ
وات مان گگهه ڳاڙيندا رهندا آهن...!
پر تنهنجي اڃ جي ارڏاڻپ،
مضبوطي ۽ بهادريءَ
تاريخ کي هڪ نئون موڙ ڏنو آهي...!
هڪ اتساهه ڏنو آهي...!
جيئن جو نئون جهان ڏنو آهي..
۽ ڪُنڊ سماج کي مات ڏني آهي...!!

تعريف

مون جڏهن به
تنهنجي سونهن تي
قلم ڪنيو آ...
لفظن جو ميڙ..
منهنجي جهول ۾ ڪري پوندو آهي
اهي لفظ...
جيڪي اداس زندگين کي
خوبصورت جيئندان ڏيندا آهن
اهي لفظ..
تنهنجي حسن جي تعريف ڪرڻ
لاءِ تنهنجي هٿ تي
بيعت ڪرڻ لاءِ
اچي ويندا آهن...!!!

هاٺيڪا

عشق السٽي،
لڪي تونظم شاعر
زندگي پُر مستي،
* *

تنهنجون ڳالهيون،
ياد آهن اڄ به مونڪي
اکڙيون آليون!
* *

نيٺ تنهنجا،
پني تي اتاريل جيئن
نظم منهنجا!
* *

رات ڪٿي آ،
پاڪرن ۾ ئي
باک ڦٽي آ.

اچي پيو شور،
ٿر جي پٿن تي
نچي پيو مور،
* *

نيٺ تڪيون ڪاٽيون،
سنگ مرمر جهڙي بدن تي
هي تراشيل ڇاٽيون،
* *

جڏهن ملندي آهين
رنگ وڪري پوندا آهن،
سائنٽ ڪلندي آهين!
* *

ڪيڏو اٿس ويساهه
هن جو پاڪر ۾ ڀريو
تڏا تڏا ساهه..

ڪولي دل جي دري،
 نهاريائين جو پيار سان
 جيءُ اٿيس وري!
 * *

پرين تنهنجو پيار
 موڪيءَ جا جڻ پيالا
 خمار هي خمار
 * *

هلائيندي جنڊ،
 ناري ڏنڊو دريءَ کان،
 عيد جو چنڊ.
 * *

موسم جهڙالي،
 مينهن، گجگوڙ، يادون ۽
 مڌ جي پيالي.

صدين کان سنڌ ۾،
 شعوري راهه جو قافلو
 مسلسل پنڌ ۾.
 * *

گهاون جهڙي هئي،
 وڇوڙي جي رات جانان
 ڪيڏي گهري هئي
 * *

زندگي هڪ جام
 موت کا بي خبر ماڻهو
 پيئي ٿو صبح شام.
 * *

پري کان ٿي نھاري،
 ڪنھن جي ڊپ وچان هو
 مُرڪي ڪيڪاري.
 * *

وايون



سچو ڇيو سچ
دراڙن جي شهر ۾
پري پيو مڃ
* *

وسي پيو نور
سچل تنهنجي نگرِيءَ تي
ڪيڏو آ سرور
* *

مينهن جي ٿڌڻا!
وسي پئي رات جو
بادلن جي گڙگڙ!
* *

هئي ته ڪيچلي
زندگي ائين وئي گذري
توبن هيڪلي
* *

ڪيڏي آ بيقراري
تون جو آئين جيون ۾
تي پئي آ بهاري

تن تشنگي تار

چانڊوڪي آرات،
 تون هلي آءُ پرين!
 سينگار ڏسي تنهنجا
 جهومي آڪائنائت.
 تون هلي آءُ پرين!
 مهڪي پوندو چمن
 وسي آبرسات
 تون هلي آءُ پرين!
 ساري توکي هيئنڙو
 ساري ساري رات،
 تون هلي آءُ پرين!
 جيون ڪتجي ڪين ڪي
 "ساگر" ڪي آتات،
 تون هلي آءُ پرين!

پري ڏي ڪو جام
 اوسڪي اڃ!
 چانڊوڪي رات ۾
 عشق ٿيو الهام
 اوسڪي اڃ!
 توڙيندين نه ڪڏهن؟
 اچڻ جو انجام
 اوسڪي اڃ!
 ڏسي توکي دلربا،
 اچي ڪو آرام.
 اوسڪي اڃ!
 مون وٽ گذار جيڪر
 انڊلني آشام
 اوسڪي اڃ!

ڄاڻي ٿي ساري خُداي
 عشق تـوسـان آ مـني!
 جڏهن گڏجئون پاڻ ٻئي،
 وڃي پنهنجي شهنائي،
 عشق تـوسـان آ مـني!
 ڏور نه ٿي جوڳيتڙا،
 ماري ٿي جدائي،
 عشق تـوسـان آ مـني!
 جيون جيل آ جيئن
 سوا توکان سُچائي،
 عشق تـوسـان آ مـني!
 مٽجي لوڪُ سارو پل
 مگر تون ڪر سچائي
 عشق تـوسـان آ مـني!
 ويو چوڙي جا "ساگر"
 من مر آ اڪيلائي
 عشق تـوسـان آ مـني!

ٿيندي مُند ملهار
 ڏيئون وسائي تون
 ڪالڪا جي مندر ۾
 ٿي هر طرف هٻڪار.
 ڏيئون وسائي تون
 چوڙيا توجي زُلف
 مهڪي پيو سنسار
 ڏيئون وسائي تون
 تون مان ۽ چانڊوڪي
 موسم آ خوشگوار
 ڏيئون وسائي تون

چوستا

پيار جو آڇيو ٿو گهرجي،
ساٿي تنهنجو راضيو ٿو گهرجي،
تُتي نه ڪڏهن سنگم عشق جو
ساگر اهڙو ڪو رابطو ٿو گهرجي!

دردن جي ديس جا مسافر اسين
عشق تنهنجي ڀر ٿياسين، گداگر اسين
نه سمجه آئي، چالبازي تنهنجي
مگر ڪين ٿياسين، سوداگر اسين!

بينظير جي نانءُ

تون ته ملير جي مارئي هئينءَ،
سند کي تون ڏاڍي پياري هئينءَ!
امن آشتيءَ جا، دپ تو ٻاريا
مگر دشمن لاءِ تون ڌاري هئينءَ.

تنهنجي عشق ڀريان
ويا گذري سال!
نه دم ويو نه غم ويو
نه نبريا ڪم ڪار
ويا گذري سال!
نوري ملي ڄام کي
سُهڻي ۽ ميهار
ويا گذري سال
ڀرم نه رکيئي پيار جو
سور ڏئي هزار
ويا گذري سال
اُڇڙي ويو "ساگر" ڀرين
تو لڏي نه سار سنڀار
ويا گذري سال!

سونهن اڪيون، جمال اڪيون،
عشق ۾ ڪن ٿيون، ڪمال اڪيون!
جيئن لڳيون، جنهن کي لڳيون،
ڪنهن جون هيون، بيمثال اڪيون!

فريبي اڪيون، تلوار اڪيون
نقابن ۾ هيون، نروار اڪيون!
رات سڄي، پڇنديون ٿي رهيون
مينهن ۾ ڪي اشڪبار اڪيون!

وفادار اڪيون، دغا باز اڪيون،
قاتليون عشق ۾ ڪلاباز اڪيون!
ڪي نشيليون، ڪي چلوليون،
پيار ۾ ٿيون سڀ راز اڪيون

گلن جي تازگيءَ ۾ آهي مزو!
سونهن سادگيءَ ۾ آهي مزو!
موت برحق آ اسان تي ساگر،
پرين ساڻ زندگيءَ ۾ آهي مزو!

ستارن کان اڳتي اڃان سفر آ پنهنجو
ڪنڊن جي وچائن تي گذر آ پنهنجو!
نه ٿڪبو ڪڏهن منزل عشق ۾ "ساگر"
ها، سنڌوءَ جي ڪپن تي گهر آ پنهنجو!

هيءَ مست جواني تنهنجي لاجواب آ
هيءَ رات سُهاني جيئن ڪو خواب آ
خوشبوءَ سان ڀريل نازڪ بدن تنهنجو
چئي ساگر تڙيل ڪوئي گلاب آ

محبت آهي اها تجارت ته ناهي
دل شڪستو نه ٿي حقارت ته ناهي!
ڪٽي نيٺ ناز مان نهار "ساگر" ڏي
هر پيري وانگر هي شرارت ته ناهي!

ايئن نظرن سان قتلام نه ڪر
اسان کي او پرين، بدنام نه ڪر!
قوه جواني آ پنهنجي "ساگر"
شوخی چيڙن سان قهرام نه ڪر!

هو جا چمڪائي چير اچي ٿي
مينهن ۾ پُڙائي پير اچي ٿي!
ايندي ويندي نيٺن جا "ساگر"
هو ٽڪرائي تير اچي ٿي!

اُونهي ساگر ۾ ڇا ٿي ڳولهي!
ڪشادي پڌر ۾ ڇا ٿي ڳولهي
رڳو ڇڙڻ ۾ ٿي ڀڙڪين ويئي
اندر ئي اندر ۾ ڇا ٿي ٻولين

تون ڪين آئين پرين
مگر هي سال وري آيو
هر رات جيئن اڃ به
درد دل تي تري آيو!

جنت جو در اٿئي منهنجي سنڌ
وفا جو شهر اٿئي، منهنجي سنڌ،
پل گهمي آءُ سارو جڳ اويس مگر
امن جو گهر اٿئي منهنجي سنڌ.

اها عشق عبادت سنڌ جي ڪبي!
ساري حياتي سياست سنڌ جي ڪبي،
نه ڪبي، نه ڪبي تو ساڻ دوستي،
هر دم حفاظت سنڌ جي ڪبي!

پنهنجي من جي ڪشادي پڌر ۾
اسان جي يادن کي سهيڙي رکجوا!
اسين مُند بهار جا آهيون پروانا،
مُرڪ اها ئي چين تي پڪيڙي رکجوا!

عشق نچائي ٿو عشق ڪي،
عشق مارائي ٿو عشق ڪي!
فلسفو ڏکيو آ عشق جو "ساگر"
عشق جهڪائي ٿو عشق ڪي!

ايئن ڳالهه، ڳالهه تان رسندي نه ڪر،
ڪوئل اڏري ويندي آ لام تان!
چنڊ جي پاڇولن ۾ لڪندي نه ڪر
ستارن کي ٿيندو آ ساڙ توسان!

ٻه سٽا

تون رڳي نيٽن جي ڳالهه نه ڪر "ساگر"
مون کي سندس ڳلڙن ئي ماري وڌو آ.

تون ته چري محبتن جي به منڪر نڪتين؟
اسين اڄ به تنهنجي ديد جا قائل آهيون.

اسين ته اڄ به باغي آهيون زماني ۾!
ساڳيا ڳاڙها جهنڊا، ساڳيا نعره اسان جا.

لهندڙ شام کانپوءِ ڪنهن درگاهه تي ٻرندڙ
ڏيئي وانگي آهن، تنهنجون اکيون!

جي تون وفا ڪرين ها "ساگر"
ته زندگي بيوفا نه ٿئي ها....

ايترو درد سگريٽ پيئڻ سان به ناهي ختم ٿيندو
جيئرو ڪنهن جي وچڙي وڃڻ سان وڌي وڃي ٿو

ڪافر اڪثرين سان، اوسڪي
ڪڏهن جيارين ٿي، ڪڏهن مارين ٿي!

تون شمع پيار جي ٻاري رک سُهڻي،
آءُ هيل اونهاري ۾ ضرور ايندس

تون حسينن ۾ آن، حسين مگر،
تنهنجي سُونهن، چنڊ کان اتم آ...

چنڊ ۽ ستارن ۾ جيڪو نور آ،
تنهنجي ئي حسن جو چڻيل پور آ...

ايئن هٿن مان هٿ ڇڏائي هلي وئي
جيئن رات سڀنا، سڀ ڪٿي هلي وئي!

ساربندي سڄڻين، گذريا ڪيئي ڏينهن!
مُحبت سندا مينهن، وسيا جي ملير تي

يادن جو سفر گهٽجي چُڪو آهي
روح ڳلي ۾ اٽڪي چڪو آهي...!

هن جي هڪ نهار ۾
اچي پئي خوشبو بهار جي....!!

چنڊ چوڏهين جا تون چمڪي ساري رات،
تو ۾ ساڳي بات، جهڙي منهنجي پرين منجه!

راتين پٺيان ڏينهن، ڏينهن پٺيان جهڙ
پنهنجي جواني الهڙ ستائي ياد سڪيءَ جي

تنهنجي موٽي اچڻ سان بهارون به موٽن ٿيون!
پر تنهنجي رسڻ سان، ستارا به سڌڪي پون ٿا.

منهنجي عشق جي اڏڙيل جسم کي!
تنهنجي پيار جون مضبوط چٽيون لڳل آهن.

اوهان جي ڏيندا چمي ڳل تي....!!
ته تڙي پوندا گل منهنجي اڱڻ تي....!!

ماڻين نه سگهياسون تنهنجي محبت ڪڏهن!
نظرون به قاتل، تنهنجي اکريون به قاتل

ائين جو نهارياين ڳڙ تان....!!
مهاڻا سڀ موٽي آيا سفر تان....!!

تو جو ڪنيو هت ۾ گلاب!
اڇلائين هيڪر منجه تلاب،
ڪانگ ته اڏريا هوندا ڪپر تان....!!

اچي بوءِ بهار جي، سيد تنهنجي سن مان،
سند تنهنجي چمن مان! ڦٽندا رهن اهڙا گل،

منهنجي گل ڪائنات، تنهنجي هڪڙي مُرڪ،
جوپن هي جواني! سمونڊ جي ڄڻ سُرڪ.

ڏنم رنگ هزار پرين تنهنجي حسن جا....!
جوڳيئڙن پئي ڳايا، گيت وطن جا..

ائين جو ڪيائين ناز نظر
گل سڀ تڙي پيا، گونچن منجهان.

هڪ مينهونگي، پيو تڙي هير،
من ۾ وجهي جهير، ياد اوهان جي!

ڏناسين مينهونگيءَ ۾ شبنم جا ڦڙا،
مٽيءَ جا دڙا، ٺهي پيا گهٽين ۾!

اوهان جون يادون، اوهان جون ڳالهيون
سانڍي رکيوسين عيد تي!
مگر اوهين نه آيا عيد تي!

اوهان جون خوشيون، اوهان جي عيد،
اسان جي ته ديد، رهي آهي راهن ۾!

ڏٺو مون جڏهن کولي عشق جي ڪتاب کي
اول به نانءُ تنهنجو آخر به نانءُ تنهنجو!

او چوڪري تنهنجي چچ ۾ ڪٽڪ جا داڻا،
اسين رهياسين ويڳاڻان، سدا تنهنجي سڪ ۾!

پنهنجي دل جا مالڪ به اسين، غلام به اسين،
پنهنجي عشق جا قاتل به اسين، مقتول به اسين!

ادائون هن جون ڪنديون آهن پريشان مونکي!
نظرون جهڪائي مسڪرائڻ هن جو عذاب جو آ...

هوءَ چنچل چنچل ادائن سان پي ٺهاري،
مرڪي پئي، ڪي ڪبوتر اڃا اڏاري!

اڪين جي ڪيچل سان ماري ٿي...
جا گهڙي هوءَ، ٺهاري ٿي...

ستين جي آستان تي، آياسين ڪهي!
اسان جي هي هي، گذري ويئي پنڌ ۾،

سند تنهنجي عشق جا ڪلما جو پڙهياسين،
زماني ۾ اسين، پوءِ باغي بڻياسين!!

تون جي جوپن ڀسايو سنڌوءَ ۾ !!
چانڊوڪي ساري لهي آئي سنڌوءَ ۾ !!!

نيٽن ۾ آب جيئن
صحرا ۾ عقاب جيئن
تنهائي ۾ راڳ جيئن!

وڪيرين ٿي تون واسُ،

تون ئي منهنجي آس.

سُفيد نرم بخمل جيئن
ميخاني جي پل پل جيئن
"ساگر" جي نظم جيئن

وڪيرين ٿي تون واسُ،

تون ئي منهنجي آس.

تون ئي منهنجي آس!

چنڊ جي چانڊاڻ جيئن
گلن جي سرهاڻ جيئن
ماڪيءَ جي مٺاڻ جيئن!

وڪيرين ٿي تون واسُ،

تون ئي منهنجي آس.

سندوءَ ۾ سرهاڻ جيئن
درياهه ۾ داڻ جيئن
شام ڪنهن پراڻ جيئن!

وڪيرين ٿي تون واسُ،

تون ئي منهنجي آس.

سونهن ۽ شباب جيئن
گُٺواري جي خواب جيئن
بخاري جي ڪتاب جيئن!

وڪيرين ٿي تون واسُ،

تون ئي منهنجي آس.